

ມິຊຊາອາທິດທີ 20 ກຳນົດທຳມະດາ

ວັນທີ 14 ສິງຫາ 2022



ພຣະວໍລະສານໂດຍນັກບຸນລູກາ 12, 49-52

ໃນເວລານັ້ນ, ພຣະເຢຊູເຈົ້າກ່າວກັບພວກສາວົກວ່າ ເຮົາໄດ້ນຳເອົາໄຟມາໃນໂລກນີ້ ແລະເຮົາມີຄວາມປາດຖະໜາຢ່າງແຮງກ້າຢາກເຫັນມັນໄໝ້ລູກຂຶ້ນເທຣລີອທີ່ສຸດ! ເຮົາຕ້ອງຮັບສິນລ້າງແລະເຮົາມີຄວາມຫວາດຫວັ່ນໃຈເທຣລີອທີ່ສຸດຈົນກວ່າຈະສຳເລັດໄປ.

ພວກເຈົ້າຄິດວ່າເຮົາມາເພື່ອນຳສັນຕິສຸກມາໃຫ້ໂລກບໍ່? ບໍ່ແມ່ນດອກ. ເຮົາບອກພວກເຈົ້າວ່າ ເຮົານຳເອົາຄວາມແຕກແຍກມາໃຫ້. ດ້ວຍວ່າແຕ່ນີ້ໄປ, ເຮືອນທີ່ມີທ້າຄົນຈະມີການແຕກແຍກ: ສາມຈະສູ້ກັບສອງແລະສອງຈະສູ້ກັບສາມ. ຈະມີການຂັດສູ້ລະຫວ່າງພໍ່ກັບລູກຊາຍ ແລະລູກຊາຍກັບພໍ່. ລະຫວ່າງແມ່ກັບລູກສາວແລະລູກສາວກັບແມ່. ລະຫວ່າງແມ່ຍ່າກັບລູກໄພ້ແລະລູກໄພ້ກັບແມ່ຍ່າ.

ນີ້ແມ່ນວາຈາຂອງພຣະກຣິສໂຕເຈົ້າ

ບົດແບ່ງປັນ

ອາທິດທີ່ຜ່ານມາ, ວາຈາພຣະເຈົ້າໄດ້ຕັກເຕືອນແລະບອກສອນພວກເຮົາໃຫ້ຮູ້ຈັກຕົນເຝົ້າແລະຕຽມພ້ອມຢູ່ສະເໝີ. ຍ້ອນວ່າພວກເຮົາບໍ່ຮູ້ຈັກເວລາທີ່ນາຍຈະກັບມາຈາກງານດອງ. ແລະລາງວັນຂອງການຕື່ນເຝົ້ານີ້ຄືການໄດ້ເປັນມິສະຫາຍແລະນັ່ງຮ່ວມໂຕະກັບນາຍໃນອານາຈັກສະຫວັນ.

ວັນນີ້ພຣະເຢຊູເຈົ້າສືບຕໍ່ບອກສອນພວກເຮົາໂດຍໃຊ້ຮູບພາບຂອງໄຟ ແລະພຣະອົງກໍປາດຖະໜາໃຫ້ໄຟນີ້ລຸກໄໝ້ຂຶ້ນ. ພຣະອົງມາໃນໂລກນີ້ບໍ່ແມ່ນນຳເອົາສັນຕິສຸກມາໃຫ້ໂລກ ແຕ່ນຳເອົາຄວາມແຕກແຍກມາໃຫ້. ເມື່ອພວກເຮົາຟັງວາຈາຂອງພຣະເຈົ້າຕອນນີ້ທຳໃຫ້ພວກເຮົາມີຄວາມສັບສົນແລະເຂົ້າໃຈຍາກ. ເປັນຫຍັງພຣະເຢຊູເຈົ້າຈຶ່ງກ່າວແບບນີ້? ຄຳເວົ້າຂອງພຣະອົງວັນນີ້ເບິ່ງຄືກົງກັນຂ້າມກັບຄຳເທດສອນທີ່ພວກເຮົາໄດ້ຟັງແລະຮູ້ຈັກ.

ເພາະຫລັງຈາກພຣະເຢຊູເຈົ້າກັບເປັນຄືນມາຈາກຄວາມຕາຍ, ຄຳທຳອິດທີ່ພຣະອົງກ່າວກັບພວກສາວົກຄື: « ສັນຕິສຸກຈິ່ງມີແກ່ພວກເຈົ້າ ». ແຕ່ວັນນີ້, ພຣະອົງພັດກ່າວວ່າ: ເຮົາບໍ່ໄດ້ນຳເອົາສັນຕິສຸກມາໃຫ້ໂລກ, ແຕ່ຄວາມແຕກແຍກ. ໝາຍຄວາມວ່າແນວໃດ? ແລະໄຟທີ່ພຣະເຢຊູເຈົ້າປາດຖະໜາໃຫ້ລຸກໄໝ້ຂຶ້ນນີ້ແມ່ນຫຍັງ? ສິ່ງທີ່ຈະຊ່ວຍໃຫ້ພວກເຮົາເຂົ້າໃຈຄວາມໝາຍຂອງໄຟໃນທີ່ນີ້ຄື ສິນລ້າງ. ດ້ວຍເຫດນີ້ໄຟທີ່ນັກບຸນລູກໝາຍເຖິງນີ້ຄືອົງພຣະຈິດເຈົ້າ. ແລະໄຟທີ່ພຣະເຢຊູເຈົ້າປາດຖະໜາໃຫ້ລຸກໄໝ້ນີ້ ຄືອົງພຣະຈິດເຈົ້າຈະເຜົາສູ່ສິ່ງທີ່ບໍ່ດີ, ບໍ່ຈົບບໍ່ງາມເພື່ອທຳໃຫ້ສັກສິດ. ແລະອົງພຣະຈິດເຈົ້າຍັງເປັນອົງແຫ່ງຄວາມສະວ່າງ, ແຫ່ງຄວາມຈິງແລະຄວາມຮັກ. ແຕ່ເປັນຫຍັງພຣະເຢຊູເຈົ້າຈຶ່ງກ່າວວ່າພຣະອົງນຳເອົາຄວາມແຕກແຍກມາໃຫ້ໂລກ? ຍ້ອນວ່າຜູ້ທີ່ຢູ່ໃນຄວາມສະວ່າງຈະຂັດສູ້ກັບຜູ້ທີ່ຢູ່ໃນຄວາມມືດ. ຜູ້ທີ່ເວົ້າຄວາມຈິງຈະເປັນສັດຕູກັບຜູ້ທີ່ກ່າວຄວາມເທັດ. ແລະຜູ້ທີ່ຢູ່ໃນຄວາມຮັກຂອງພຣະເຈົ້າຈະເປັນປໍລະປັກກັບຜູ້ທີ່ຢູ່ໃນຄວາມຄຸງດຳ. ດັ່ງນັ້ນ, ຖ້າພວກເຮົາເປັນລູກຂອງຄວາມສະວ່າງ, ຄວາມຈິງແລະຄວາມຮັກ, ພວກເຮົາກໍມີຄວາມສາມັກຄີຊຶ່ງກັນແລະກັນແລະເປັນໜຶ່ງດຽວໃນອົງພຣະຈິດເຈົ້າ. ເໝືອນດັ່ງພຣະເຢຊູເຈົ້າເປັນໜຶ່ງດຽວໃນພຣະບິດາແລະພຣະຈິດ. ແລະໝາກຜົນຂອງຄວາມເປັນໜຶ່ງດຽວນີ້ຄືຄວາມຮັກແລະສັນຕິສຸກ. ຍ້ອນພຣະເຈົ້າຂອງພວກເຮົາເປັນພຣະເຈົ້າແຫ່ງຄວາມຮັກ. ເມື່ອພວກເຮົາເຂົ້າໃຈດັ່ງນີ້ແລ້ວກໍຈະເຫັນວ່າຄຳສອນຂອງພຣະເຢຊູເຈົ້າໃນວັນນີ້ບໍ່ໄດ້ຂັດແຍ່ງແລະກົງກັນຂ້າມກັບສິ່ງທີ່ພຣະອົງໄດ້ກ່າວມາກ່ອນນັ້ນ, ແຕ່ທຳໃຫ້ສິ່ງທີ່ພຣະອົງກ່າວໄວ້ນັ້ນມີຄວາມໝາຍເລິກເຊິ່ງກວ່າອີກ.

ພາວະນາ

ໂອພຣະເຢຊູເຈົ້າ, ໂຜດໃຫ້ວາຈາຂອງພຣະອົງເປັນໄຟທີ່ລຸກໄໝ້ໃນຈິດໃຈຂອງລູກ. ເພື່ອດວງໃຈລູກຈະໄດ້ຮ້ອນຮົ່ວດ້ວຍຄວາມຮັກແລະຄວາມຈິງຂອງພຣະອົງ. ເພື່ອລູກຈະໄດ້ເປັນພິຍານເຖິງຄວາມຮັກແລະຄວາມຈິງຂອງພຣະອົງໃນຊີວິດຂອງລູກດ້ວຍເທີນ. ອາແມນ

ຄຸນພໍ່ ອັງຕວນ ກຽດຕິສັກ